

# 1 Pita

## Pitakafo mono wenina minagu-minagu ya lufuwa hana apito i fulo betibo ha

### Homu Ha

Saimoni Pitakafo Yesu mono weninala eba negu-negu upatoti uwabo wenina ya lufuwa hana apito i fulo betibo ha me ya ne. I fulo betibo hamenalo ya gamani wenina ido eimotina weninatina mono holiyámabo wenina yasi mono weninawa hasuwala nosa naba ámibo fi betiyanako, hena naba-naba fuliyato, ya Pitakafo mono auba i betinowe, loto lufuwa me ya i fulo betibo ne.

---

### Lo oloto molaibo ha

**1** <sup>1</sup>Aiyo, hemotina Gotikafo wa molo betibo wenina upatoti uti eba huliya Pontusi, Galesia, Kapadosia, Esia, Bitinia, yaleka eba muki yau wau wenina yaidana oti minabo wenina ya nemo Pita, Yesu Kilisto aposolola ya lufuwa me ya i fulo betiyowe. Walo.

<sup>2</sup>Metefo Gotikafo homu aidenati wa beti huloto wa molo betibo, ya Yesu Kilisto lunula yakafo itili o betinaiye, loto, ido Weunakafo li fele o betiyageto ya hololanae, loto wa molo betibo ne.

Aifa li dowo lo ledaibo mona ido you amena mona ya hemotinadoka mino faito betinaiye.

### Mino holinubo eba hiyabate nebo ha

<sup>3</sup>Wenabate Yesu Kilisto Melafo Gotila huliya ito yowokelo. Emokafo lula-halau naba-naba holito ya hiyabane anabo monatina weudina-lutina-hatinau ya hofa-hofa o minanaiye, loto li hofawa o ledaibo, ya Yesu Kilisto fuliguti li sinoi edaibo yakafo fetu fe ledaibo ne. <sup>4</sup>Fetu oto, okulumau nesiba li yawa fi ledaibo, ya lilitámanaibo, ido fuma

iyámanaibo, ido lila molámanaibo, moda eimola ana lufuwa ya hemotina hiyabatina molaibo, <sup>5</sup>ya holi hikito mu minabo yagunu ya Goti aubalakafo hiyaba o betimo uto uto moda hamena nabalo ya li nomudina waibo mona u oloto pi hulanoGolaiye.

<sup>6</sup>Aya yagunu ya hemotina lutina-hatinau dowá loti holiti ake naba-naba i minafa, ido onesa meleka hamena fouma efomako idafa-adafa mona-mona yakafo hepa molo bigu yau hena holi minae. <sup>7</sup>Feto fe minabo yakafo holi hikitina ya hepa molo mu-mu aiye. Ya holi minafe? Hefana goli ya moda hulanaibo idafa nefa, ido monala soku ya hepa molo edabo ne. Ido holi hikitina ya hefana goli li fulo edoto dowá lama idafa ona neboma nenako, yagunu hena holi bibo idafawa yakafo so yaidana oto hepa molo muigu yau hulawa oloto pi dowá lageto, ya Yesu Kilisto oloto pinaido ya ebotina, ido lamenatina, ido hilitina naba moda li oloto pi betinogolaiye.

<sup>8</sup>Emo ya nomudinakafo wa edámafa, ido lutina-hatina mu-mu o minae. Moda holiyafe? Onesa me ya wa edámabo nefa, ido holi hikito muti ya moda lutina-hatinau dowá loti holiti ake i-i abo monatina lamenala li yoisa yoibo nenako, loto igaidana oto lanune? Moda ogofuwámone! <sup>9</sup>Ido holi hikitina hulawa li minama, ya li nomudina waima nenako, loti akewa naba-naba i-i abo ne.

<sup>10</sup>Ena polofeti yasi aifa li dowá lo betinaiye, loti hemotina yagunu aidenati lo oloto molabo we yasi li nomude waibo hawa mona hulawa ya auba iti moni wita omo yowabo ne. <sup>11</sup>Aya we ya Kilisto ula ogofu holinaibo ha, ido yaloti lamenala huliya naba linaibo ha ya Kilisto Weuna lutinau nebo yakafo u homu moloto lo oloto itaima ne. Feto loto lo oloto itaibo, ya nena hamena yagunu liye? Hamena yaidanafe, ido meidanafe? loti loga-loga oti monawa moni wita omo yowabo ne. <sup>12</sup>Feto loti monawa moni wita omo yowado, ya aya idafawa yagunu lo oloto moloti mono ononawa liyabo hulawa ya eimotinadoka minámito, moda hemotinaloka oloto pinaiye, loto lo oloto pi bibo ne. Ido onesa me ya ya aya hawa ukuwa dowá ya Weuna Fele okulumauti ilifito lumibo we welaloti ya wenina masi hemotina lo oloto pi biyama ne. Aya idafawa yagunu Goti enisolela yasi mona hulawa ya holi apasanubolae, loti holi minae.

### **Fele mona yako molalo, loto wa molo ledaibo ha**

<sup>13</sup>Yagunu ya hemotina hatina-manadina li hikitoti lutina-weudina wati hiyaba o minoti, Yesu Kilisto oloto pinaibo hamenalo ya aifa li dowá lo betinaibo mona yagunu hatina kifefe loti hiyabala o minalo. <sup>14</sup>Welalo hololoti minabo olufo yaidana oti minalo. Homu ya hawa holiyámabo hamenalo ya heimotina weudina-lutina-hatina holiyabo monau minomo yowabo yaidana oti onesa molámilo. <sup>15</sup>Sutina fibo we ya fele nebo yamaidana oti hemotina yagi idafa ma-ma anabo ya fele mona yako molotiko minalo. <sup>16</sup>Moda holiyafe?

Nemo ya fele minoma nenako, yagunu hemotina ya fele minalo, loto ha mono lufuwau (*Wkp 11:44-45, 19:2, 20:7*) ya nebo ne.

**Gotikafo meina naba moloto aifa mona yauti wina ledaibo ha**

<sup>17</sup>Ena Gotikafo wenina hona moloto ekei ámoto, wenina muki ya eimotina monatinalo ya lifima liwila oto fefe lotoko bibo we ya Metefo ne, loti lomuwabo yagunu ya onesa me ya wau wenina yaidana oti mikaloka minado ya holiya holiti monatina molalo. <sup>18-19</sup>Moda holiyafe? Homu ya aifa mona, awatinafo-motadokati liyabo mona moloti minagu yauti meina fito wina betima, ya u hopa unaibo idafa, hefana siluwafe, ido golife, yakafo meina fito wina betiyámibo ne. E'e, Kilisto lunula meinala naba-naba yakafo meina fito wina betima ne, loti holi minae. Ya we ya sipisipi mofola ulalo nosámibo idafa ma minámoto, hiluwa ona libo sipisipi yaidana oto ne. <sup>20</sup>Aidena akaima mika okuluma li oloto piyámidokati ya moda metoli edaima nefa, ido onesa me ya hamena alili molaido ya hemotinagunu holito moda li oloto pi edaibo ne. <sup>21</sup>Ena hemotinagunu holibo wenina hemotina ya Kilstodokati ya Goti holi hiki muwabo minae. Moda holiyafe? Aya we Goti yakafo emo fuliguti li sinoi edoto ya lamena huliya naba muima nenako, yagunu holi hikitina, ido emogunu holiti hiyaba o minabo monatina, ya Gotidoka ya ne.

**Goti weninala muki ya lute-hate bi-bi anubo ha**

<sup>22</sup>Ena ha ona hula meyalo molabo yagunu ya weudina hiluwa lito minanako, yagunu mono weninatina lutina-hatina ona biyabo, ya moda lutina-hatina ona hula bi-bi abo mona ya moda aubafobo loti molo minalo. <sup>23</sup>Moda holiyafe? Hemotina ya hofawa li oloto pi betima, ya mikaleka lilitanaibo yufa molado yati minámiye. E'e, moda lilitámanaibo yufa, Goti hala hofawa minowa-minowa aibo haloti ya hofawa li oloto pi betima ne. <sup>24</sup>Moda holiyafe? Ha me ya feti libo,

Wenina muki mikaleka ute ya suwa yaidana oto ne. Ido hulite yoibo mona ya suwa huwawa aibo yaidana oto ne. Ena suwa ya meguni ito, huwawa ya limo ito lilitima nefa, <sup>25</sup>ido Goti hala ya minowa-minowa oto nebo ne,

loto ha mono lufuwau (*Ais 40:6-8*) ya nebo ne. Ido aya hala ya lo oloto pi biyabo hawa ukuwa ya ne.

**Wenaba ya hefana ladi hofawa minomo yoibo ha**

**2** <sup>1</sup>Feito ya hemotina wenina holi nosámibo o betiyabo mona, hotina iyabo mona, sugi mona, idafatinagunu holiti lutina-hatina nosámibo molo biyabo mona, hamadina hiyabo mona, muki ya moda wakoti fulalo. <sup>2</sup>Wakoti fulo moloti, ya olufo namuna hofawa oloto piyabo yasi aminagunu holiyabo yaidana oti hemotina amina ona hula weudina-

lutina-hatina nanaibo yagunu holilo. Feto feyanabo yakafu li nomudina waibo monatina u naba linogolaiye. <sup>3</sup>Moda holiyafe? Wenaba ya moda dowu ona hula ne, loti holiyabo, ya aya aminagunu holitiko minalo.

<sup>4</sup>Ido emo ya hefana hofawa minowa-minowa aibo yaidana oto nefa, ido wenina masi wa edo aifa idafaidana feyae. Feto feyafa, ido Gotikafu wa edo dowu idafa ona hula ito, haka oto numuna lagi yaidana oto fulu edaibo ne. Feito hemotina ya emodoka lo fedoti, <sup>5</sup>moda ayaidana oti hefana hofawa minowa-minowa aibo yaidana oti minabo, ya ika mau ito li homi-homi i betito, Weuna numunala hu ne. Ido fele huliyaigi numuna nabau yau sokila hi muwabo yaidana oti hemotina weudina-lutina-hatina muwabo wenina fele ya idafawa muwabo ya Yesu Kilisto yagunu holito dowu wa edaima ne. <sup>6</sup>Aya yagunu ya fetu libo,

Holilo. Saiyoni numudo ya hefana lagi meinala naba-naba nebo ya wa dowu moloto lito hiki loti fiyowe. Emo holi hikito muwabo wenina ya moda utinalo holiyámanigilae,

loto ha mono lufuwau (*Ais 28:16*) ya nebo ne. <sup>7</sup>Yagunu ya hemotina holi hikitabo wenina ya moda wa edo dowu ona itafa, ido holi hiki ladámabo wenina yagunu ya fetu libo,

Hefana ya numuna huwabo wenina wa edo aifa idafaidana itabo nefa, ido aya hefanawa yama moda numuna lagi hola fibo ne, loti ha mono lufuwau (*Sng 118:22*) ya nebo, <sup>8</sup>ido ha ma ya fetu libo,

Uteba hofu betito li hopa o betinaibo hefana ya ne, loti ha mono lufuwau (*Ais 8:14*) ya nebo ne. Emo hala ya holiti meyalo molámabo yagunu ya uteba-ateba i minae. Ido fetu feyanae, loti aidena lo molo betima nenako, yagunu moda fetu fe minae.

<sup>9</sup>Fetu fe minafa, ido hemotina ya wa molo betibo weninala, sokila hi muwabo wenina hiyaba we wehudi weninala, fele weninala mau naba, eimola weninala ona ya minae. Fetu fe minabo, ya midipu igu yauti sutina fito li eimola laminala dowu idafa omonala laminalau o betibo we ononala dowu naba auba ito libo hawa ukuwa lo oloto molanae, loti fetu fe betibo ne. <sup>10</sup>Hemotina homu ya aifa wenina yako minaboma nefa, ido onesa me ya ya Goti weninala ona hula ya minae. Ido homu ya mulunau holibo mona liyámaboma nefa, ido onesa me ya mulunau holi bibo mona ya moda li minae.

### Goti weninala mona molanubo ha

<sup>11</sup>Lune-hane biyobo weninane-motao, hemotina ya wau wenina yamaidana oti mikaleka me ya hamena fouma efomako minanigilae. Yagunu nemo ya hatina lito fetu loti lobiyowe. Holilo. Ute dowu loti holibo mona ya weude lowa-fina fi muibo mona nebo yagunu ya fulitalo. <sup>12</sup>Aya mona ya fulititi, eito feka wenina minagu yau monatina dowu yako molalo. Feti moninabo, ya emotinasi nosámabo wenina minae,

loti hamadina hinabo, ya hemotina dowo molabo monatina wa edofefe lanako, Goti emodoka lo fedanaibo hamenalo ya huliya li faka lanae, loti ya feti monilo.

<sup>13</sup>Hemotina Wenaba yagunu holiti, ya gamani ha lo mona-mona molado ya meyalo molalo. Moda holiyafe? Gamani hiyaba we wehudi ya huliya yoto nebo yagunu welalo molalo. <sup>14</sup>Ido hafuwalo wenina mika negu-negu ya hiyaba o betiti, mona nosámibo molabo wenina lifima li biti, ido fefe libo mona molabo wenina ya ebotina lanae, loto gamani onodo idipi molaibo, yagunu lo molabo hatina yagi maina hololilo.

<sup>15</sup>Feto feyanabo, ya ha holiyámabo wenina ha manadinau minámibo ha lo-lo abo, ya hemotina mona dowo molanabo yakafo ha henobatalo inogolaiye, loto Gotikafo dowo loto holibo ne.

<sup>16</sup>Yagunu hemotina ya idafa makafo nala i betiyámito, moda wina oti minabo yaidana oti moni minalo. Feto feti, ya nalalo minámabo monawa yakafo mona nosámibo li wase iti faluku ámoti moda Goti nalalalo weninala yaidana oti ya minalo. <sup>17</sup>Wenina muki ya monatina fefe lotiko molo bilo. Goti weninala muki ya lutina-hatina bilo. Goti holiya holilo. Gamani hiyaba wehudi ya monatina fefe lotiko molo bilo.

#### **Kilisto hena li mofuibo yaidana oto li mofunubo ha**

<sup>18</sup>Hemotina houba-naba onona liyabo wenina yasi wenabatina hulitina li faka loti hidinalo ya minalo. Wenaba you loti minoti mona dowo molo binabo wenina yagunuko ladámowe. E'e, ha aubafofo loti nosámibo mona molo binabo wenabatina yagi ayaidanako o betilo. <sup>19</sup>Yagunu holilo. Hemotina lifimatina minámido ya wenina hopa li nosámibo o betiyatoma, ya hemotina Goti yagunu holiti auba iti henawa li mofunabo ya moda dowo wa betinogolaiye. <sup>20</sup>Moda holiyafe? Hemotina ya nosámibo mona ma molatoma, ya liwila oti hasuwala fi betinado ya aifa auba iti li mofunabo, ya igaidana oto hulitina yonaibo ne? E'e, feito minámifa, ido mona dowo moloti moninado ya li hopa o betiyatoma, ya auba iti henawa li mofunabo ya moda Goti nomunalo yaidana mona ya dowo idafa ona ne.

<sup>21</sup>Yagunu aya mona meyalo molanae, loto sutina fito wa molo betibo ne. Kilisto eimola ya li homu moloto eikanelo ya nege molanae, loto hemotinagunu loto ogofu holibo yama monawa itibibo ne.

<sup>22</sup>Emo ya nosámibo mona ma molámibo ne. Ido welauti ya sugi ha ma li oloto piyámibo ne, loto ha mono lufuwau (*Ais 53:9*) ya nebo ne. <sup>23</sup>Ido ha nosámibo lomuwado ya emokafo ha ma nosámibo liwila oto lobiyámibo ne. Ido ula ogofu holido ya lifima ha ma liwila oto lobiyámibo ne. E'e, ha lifefe lo ledaibo we analo ya hawa muki moda molaibo ne.

<sup>24</sup>Emo yakafo lemogunu holito yá yofolo fulibo, ya nosámibo monate li eimola ulalo mofuto ya fuliye. Feto fe ledaibo, ya nosámibo monatina fuli

muti, ya nomudina hofawa minoti, fefe libo mona yako moloti minanae, loto feto fe ledaibo ne. Ido emo hofa edabo yamakako hemotina ya moda li faka lo betibo ne.

<sup>25</sup>Moda holiyafe? Hemotina ya sipisipi yaidana oti moni faluku aibo ya minafa, ido onesa me ya liwila oti weudina wato hiyaba aibo weloka ya ae.

### Olodinafo wadinafo hatina

**3** <sup>1-2</sup>Hemotina wenipa ya ayaidana oti heimotina wadinafo hafutinau ya minalo. Feto fe minanabo, ya wadinafo maleka Goti hala holi fulitoti moninabo, ya hemotina olodinafo ha ma ladámoti, Goti huliya li faka loti monatina fele moloti moniyabo mona ya wa edofefe lanabo, yakako Gotidoka ika o betinaibo ne, loti wadinafo hafutinau ya minalo. <sup>3</sup>Ido utina etuwa ekenila, ya manadina opala minabofe, ido hefana goligunu lifefe labo idafa golanabofe, ido utinalo owo dowo idafa holoinabo ya li golámilo. <sup>4</sup>E'e, utina lulau faluku oto nebo ekenila ya weudina-lutina you amena molanabo mona, u hopa aguwámanaibo ekeni, Goti nomunalo dowo ona nebo ekeni yama li golalo. <sup>5</sup>Moda holiyafe? Fele wenipa homu aidena minabo ya Goti yagunu holiti hiyaba o edoti, aya ekeni li goloti wadinafo hafutinau ya mino-mino ae. <sup>6</sup>Feito Salakako ayaidana oto wenabane, loto Abalahamu lomuto welalo molaibo yaidana oti hemotina monatina fefe lotiko moloti, idafa ma holiya holiyámoti, emo oluwa-mota ya minae.

<sup>7</sup>Ena hemotina wemoli yagi ayaidana oti hatina ki fefe loti holiti, olodinafogi maina keloti minalo. Wenipa utina aubala ya lumuto neboma nenako, loti, ido hemotinagi emotinagi maina li hofawa o betibo aifa li dowo lo ledaibo monala bito minowa-minowa anabo weuna fi ledaima nenako, loti ya wati hiyaba dowo yako fe betilo. Feti oti ya Goti lomunabo hano ya idafa makako huladámanogolaiye, loti feto fe betilo.

### Wenina muki hatina

<sup>8</sup>Ena hawa me ya feto loto lo hulanowe. Holilo. Hemotina muki lutina-hatina mako moloti, hatinau holiti, mono weninatina lutina-hatina biti, wenina muki milumatina holiti, heimotina utina-lutina-hatina iti yowámoti ya minalo. <sup>9</sup>Feti minato ya ido masi mona nosámibo molo betinabo, ya hemotina lifima liwila oti molo betiyámilo. Ido ha mesafa iti lobinabo, ya ha liwila oti moliya fi biyámilo. E'e, feto fe betinabo ya hemotina liwilati Metefokako lifefe lo betinaiye, loti holiti, ya mona dowo molo betilo. Moda holiyafe? Metefo Goti eimola nesibala ya linune, loti aya mona meyalo molalo, loto weuna fi betima ne. <sup>10</sup>Yagunu ya ha ma feto libo,

Makako mino holinowe, loto holito ido hamena dowo wa edanowe, loto holinanibo we ya monaka feito molo: weka huluma yakako

ha nosámibo ma lotanowe, loto ido weka etuwa yauti sugi ha ma lotanowe, loto weka wato hiyaba o. <sup>11</sup>Ido nosámibo mona ya meka muto mona dowo molo. Ido you amena mona li oloto pinowe, loto heimo luka ido weninaka lutina li you lo betinanibo ononawa auba ito liyo.

<sup>12</sup>Moda holiyafe? Monatina fefe libo wenina ya Wenaba nomuna yakafo wato hiyaba o betito ido ha lomuwabo ya moda hameme o nefa, ido mona nosámibo molabo wenina ya emo onobalalo molanako, yagunu wa betibo nosáminako, ha liwila oti linabo ne, loto ha mono lufuwau (Sng 34:12-16) ya nebo ne.

### **Hena li mofuto mona dowo yako molanubo ha**

<sup>13</sup>Ena hemotina ya mona dowo yako molanune, loti auba iti holiti monimo unabo, ya hemakafo li hopa o betinaibo ne? <sup>14</sup>Yaidana ma minámifa, ido fefe libo monatina yagunu ha hena aibo ma hemotinaloka lo fedanaibo, ya moda dowo loti holinabo wenina ya minae. Moda holiyafe?

Holitina ya holiyámilo. Ido hatina fou ladámaneyo. <sup>15</sup>E'e, lutina-hatinau ya Fele we Wenabate ne, loti aubafofo loti holilo, loto ha mono lufuwau (Ais 8:12-13) nebo ha ya Kilisto yagunu auba iti holilo. Wenaba holi hikito muti hiyaba o edo minabo mona yagunu ya wenina masi loga-miga o betinabo, ya hemotina hototi monawa fokiti lo oloto pi binune, loti hamena-hamena li we fiti minalo.

<sup>16</sup>Ido lo oloto pi binune, lanabo ya holoti you amena mona moloti Goti holiya holiti lobilo. Feto feyanabo yagunu masi hamadina hinabo ya Kilisto lulau mino edoti monatina dowo molo-molo o minado ya liwila oti ha nosámibo lo betiyabo weninawa utinalo holinigilae, loti lutina-hatina li lamena oti minoti, hawa monawa lo oloto pi bilo. <sup>17</sup>Moda holiyafe? Lemo ya nosámibo mona mologetoma ya liwila oto hena holinubo ya moda dowo nefa, ido Goti ya dowo loto holito lanaibo ya mona dowo molonido ya liwila oto hena holinubo, ya moda dowo idafa ona hula yoto nebo ne.

### **Kilisto ya Gotidoka idipito unowe, loto fulitoto sinoibo ha**

<sup>18</sup>Feito Kilisto eimola ya fefe libo we yakafo lemo fefe ladámonibo wenina yagunu holito nosámibo monategunu hamena mako fulibo, ya hemotina Gotidoka idipito unowe, loto fulibo ne. Emo ulau hofato fuliboma nefa, ido weunakafo li hofawa o edaibo ne. <sup>19</sup>Ido aya weunawa yakafo uto weudina nalalo minado ya ha lo oloto bibo ne. <sup>20</sup>Ya wenina holiti holiyámoti o minabo, ya homu aidena Nowa hamenalalo, nolo unaibo numuna sipi yaidana oto hu nebo hamenalo, ya Gotikafo hamena-hamena waito betito hiyaba omo yoito, ya wenina hefola efoma eiti

(8) yaidanako sipiku yowato, no luta naba-naba loto wenina muki hofobetito, aya wenina yako li nomudina waibo ne.

<sup>21</sup>Ido aya idafawa ya moda mono noku iyonibo yakafoleimo li nomudewaiye, loto mebe-maba aiye. Aya nokafo ya ute fuma ya li fulitaibo ne, loto ladámowe. E'e, Yesu Kilisto fuliguti sinoibo yakafogoti onobalalo lute-hate li lamena o ledoloto, loto sula fiyonibo ne, loto lowe. <sup>22</sup>Ya we ya okulumau yoto Goti ana onaleka neto, ya enisole, ido wenabatina, ido aubatina nebo wenina muki ya emo hinalo ya minae.

### **Mono holiyámabo wenina monatina fulitanubo ha**

**4** <sup>1-2</sup>Feito Kilisto ula ogofu holibo yagunu hemotina yagi ayaidana oti hatina kinabo yakafohiya-huwa yaidana oto auba i betiyageto minalo. Moda holiyafe? Ula ogofu holibo we yakafomikaloka aifaminanaibo hamenalo ya wenina utina dowaloti holibo monalo meyalo molámoto, moda Goti dowaloto holibo monalo ya meyalo molomoyonowe, loto nosámibomona ya moda li fulitaibo ne.

<sup>3</sup>Aya yagunu holilo. Eito feka wenina dowaloti holiyabomonatina ya hopenapa li unabomona, utinalutina-hatina dowaloto holibomona, no notihatina-manadina li hopaitabomona, ake iyabohamenalo ya wetinaidafa ido ekefa aibo no ya hopenalalu hutino-no abomona, sugigoti hifenalusa lo fuko ledaibo idafa-adafahopahouba-naba o edabomona, muki ya hemotina homu molomo uwabohamena ya moda hulotaiye, loti holilo.

<sup>4</sup>Feito hemotina onesa me ya emotinagi maina uti hopenapamonawa ilalu huti molámaboyagunu ya weninawayasi hatinaligiligi kiti hamadina hi-hi o minae. <sup>5</sup>Feto fe minafa, ido monawamolabomonatina ya moda Goti onobalalofokiti monawalomunigilae. Emo ya halifefelibowe naba ya nenako, wenina muki, hofawaminabo idofuliyaboyagi, muki ya monamolonibo ha modalifefelole danogolomodahala ki ne.

<sup>6</sup>Aya yagunu ya hawa ukuwadowa ya fuliyabowenina yagi lo oloto bimanene. Feto fe betiboya wenina muki mikalokautina monalamolaboyagunu ya lifimaha lifefelole daiboyaidana oto emotinagi ya fetofebetinowe, loto ido Goti hofawanebo yamaidana oti ya weudina hofawaminanae, loto hawa ukuwalo oloto bimanene.

### **Hamena alili aibo yagunu aifa li dowalo ledaibomonala lumido ya ononala dowalinubo ha**

<sup>7</sup>Ena idafa-adafamuki ya moda onuwa moloto hulanaibohamena ya alili molaiye. Yagunu hemotinahatina kifefelotiminoti ya auba itigoti lomunune, loti utinalutina-hatina wati hiyaba o minalo. <sup>8</sup>Lute-hate biyonibomona yakafonosámibomona muki ya li fitone. Feto feyaiboyagunu u homu molanabomona ona ya auba itilutina-hatina ya bi-bi



otiko minalo. <sup>9</sup>Mono wenina wenega anabo ya eleka fiyámoti moda hiyaba dowá o betiyalo.

<sup>10</sup>Hemotina eito-eito muki ya Goti aifa li dowá lo ledaibo monala eito-eito yauti mono onona linabo auba hona molo bibo, ya aya aifa li dowá lo ledaibo monala yakafo li auba i ledageto, mono ononala linubo ya wato hiyaba dowá lama anune, loti aya mono aubawa bibo yakafo mono weninatina adina li faka lo betilo. <sup>11</sup>Moda holiyafe? Hemotina ha mono lo oloto molanabo wenina ya Goti hala ona lama yako lo oloto molalo. Ido wenina adina li faka lanabo wenina ya Goti aubala bido yaloko mono ononawa liyalo. Feto feti ya idafa-adafa fe-fe abo yakafo Yesu Kilistodokati Goti huliya li faka lanaiye, loti fetó feyalo. Emo huliya naba ido aubala moda minowa-minowa oto minanaiye. Onae.

### Kilisto hena holibo yagi maina holinubo ha

<sup>12</sup>Lune-hane biyobo weninane-motao, hemotinaloka ha naba-naba lo fedoto hepa molo binowe, loto aigu yau hatina loiti-loiti kiti idafa eito ona ma fedo lumiye, loti holiyámilo. <sup>13</sup>E'e, Kilisto yagi henala maina li mofu minone, loti dowá yako holilo. Feto loti holiti ya emo lamenala oloto pinaido ayalo yagi ya maina lutina-hatina dowá ona holiti ake naba-naba inogolone, loti fetó feyalo. <sup>14</sup>Hemotina Kilisto huliya yagunu ha nosámibo lo betiyatoma, ya Goti Weuna lamena aiboma mino betima nenako, yagunu moda dowá loti holiti minanigilae.

<sup>15</sup>Ido hemotina minagu yauti masi wenina hofó beti fuliyabofe, ido ugele liyabofe, ido wenina ma henatina lodobe fiyabofe, ido nosámibo mona ma molanabo ya aya mona yagunu lifima henawa liwila oto litanowe, loti eimotina monatina wati hiyaba alo. <sup>16</sup>Ido Kilistodoka keloti minabo yagunu hena mona molo betiyatoma, ya utinalo holiyámilo. E'e, emo huliya li hiki loti minado ya Goti ebola li faka lalo.

<sup>17</sup>Yagunu holilo. Gotikafo ha muki monawa polinaibo ononala ya eimola weninalaloka apito libo hamena moda lotaiye. Feito leimo ya hawa homu apito lumima nenako, yagunu uto hala ukuwa dowá holiti holiyámoti o minabo wenina ya moda nena ha lo bito onuwa molo betinaibo ne? <sup>18</sup>Feito,

Monatina fefe libo wenina li nomudina waibo hanudo ya hena holiti alafa fiti moniyabo yama nenako, yagunu Goti metina muwabo wenina, ido nosámibo mona molo-molo abo wenina, ya neidafa-neidafa anabo ne?

loto ha mono lufuwau (*Snd 11:31*) ya nebo ne. <sup>19</sup>Yagunu Goti dowá loto holito lido ya hena naba holiyabo wenina hemotina yagi monatina dowá yako moloti ido weudina molo Goti analo yalo moloti monilo. Emo mako idafa-adafa muki li oloto pibo we yakafo hamena-hamena hiyaba dowá lotoko o ledó fe ne.

### Mono hiyaba wenina hatina

**5** <sup>1</sup>Feito ya hiyatinau yau mono hiyaba we hemotina ya nemo hounatinafo hiyaba we minoto, ido Kilisto henala naba holibo ya wa edoto hawa ukuwa lo oloto molo-molo omo uto, ido lamenala oloto pinaibo yagi maina liyobo we yakafo hatina lito feto loto lobiyowe. Holilo. <sup>2</sup>Goti weninala ya hemotina mono hiyaba we adinau molaibo ya eimola sipisipila yaidana oti minabo yama nenako, loti wati fefe loti hiyaba o betilo. Feti hiyaba o betiyato ya nala onona liyaboidana oti liyámilo. E'e, moda Goti onobalalo lutina-hatina dowa molotiko liyalo. Ido hefana-huwamena wa nanubolae, loti aifa idafagunu holiti ononawa liyámilo. E'e, moda aya ononawa yagunu hatina yowageto liyalo. <sup>3</sup>Ido hiyaba we naba buliti ya weninawa adinau molaibo wenina ya li yoima o betiyámilo. E'e, moda sipisipi mau naba yaidana oti minabo ya lege alo, loti hanuwa itibilo. <sup>4</sup>Feto fe minato, ya sipisipi hiyabatina we Wenaba oloto pito anaibo hamenalo, ya moda afa-nafa lagu yauti ma u homu uti idafa liyabo yaidana oto helekamu atatinalo mofuwabo idafaidana, okulumauti lamena aibo lilitámanaibo ekeni ya linigilae.

### Ute ito lumuto hate kifefe loto auba ito minanubo ha

<sup>5</sup>Ido ayaidana oti hemotina we hofawe ya gedabo wenina ha lanabo ya holifefe loti holiti, wetinalo meyalo molalo.

Ido hemotina muki ya heimotina utina ya ito lumuti, ido weninatina hulitina ido adina li faka lanabo mona ya utinalo owo yaidana oto li holoilo. Aya yagunu ya holilo.

Wenina masi eimotina utina-lutina-hatina iti yowabo, ya Gotikafo fina fi

hoyo betito, ido masi eimotina utina-lutina-hatina ito lomabo ya aifa li dowo lo betibo ne,

loto ha mono lufuwau (*Snd 3:34*) ya nebo ne.

<sup>6</sup>Yagunu hemotina ya Goti ana gedibo feumau yau heimotina utina-lutina-hatina ito lumuti minalo. Ya eimola hamenala molaido ya moda li faka lo ledanaibo ne, loti. <sup>7</sup>Emo ya lemogunu holima nenako, loti hena holiyabo ha muki ya emodoka fulo muilo.

<sup>8</sup>Hatina kifefe loti utina-lutina-hatina wati hiyaba o minalo. Uwotinafo hamadina hi-hi aibo we Satani ya hula-laiyoni wela atoto ha naba libo yaidana oto monito, yalekati hoyo nanofe? melekati hoyo nanofe? loto u ya fedo meya fedo oto moni wita ne. <sup>9</sup>Ena mono weninatina mikau-mikau ya henawa ayaidanako oloto pi beti fulitaibo ne, loti holi minanako, yagunu holi hikitina auba iti sinoi minoti, fina fi muilo.

<sup>10</sup>Ido hemotina ya henawa hamena fouma efoma ya holiyato, ya Goti, aifa li dowo lo ledaibo mona-mona yawala, ya Kilisto lulau mino edoti

eimola minowa-minowa oto nebo lamenalaloka anae, loto sutina fibo we yakafa hofa lifefe lo betito, lituma fi betito, li auba i hikito betinogolaiye.  
<sup>11</sup>Emo aubala naba-naba mino edaiboma ya moda minomo yoto minowa-minowa oto nebo ne. Onae.

### Onuwaloka ha

<sup>12</sup>Ena Sailasi anagunu ya ha me ya fouma efo ya lufuwa i fulo betiyowe. Emo ya mono weninate ha ona hula hanuwalo fefe loto moni-moni o nebo we ne, loto holi muwowe.

Ena aifa li dowā lo ledaibo lulau minagu ya Goti aifa li dowā lo ledaibo monala ona hula neboma nenako, loti ayau moda auba iti sinoi minalo, loto hatina lito li auba i betiyobo ha ya lufuwa meu ya lo oloto molo biyowe.

<sup>13</sup>Hemotinagi maina wa molo betibo wenina Babiloni numudo monolo nuba o-o abo yasi hemotinagunu holiti aiyo-weiyo ha ya fulo beti minae. Ido mono hipane Maki yagi ayaidana oto fulo betiye.

<sup>14</sup>Ena hemotina mono weninatina wa betiti aiyo-weiyo ha lobiti ya lutina-hatina biyabo mona ya itibinune, loti abusa i betilo.

Hemotina muki Kilisto lulau mino edabo ya you amena mona mino betinaiye. Modae.